

22438 - دۇئا ئىجابەت بولىدىغان ئورۇن ۋە ۋاقىتلار توغرىسىدا

سۇئال

دۇئا ئىجابەت بولىدىغان ئورۇن، ۋاقىت ۋە ئەھۋاللار قايسى؟، پەيغەمبەر ئەلەيھىسسالامنىڭ: «پەرز نامازدىن كېيىن» دېگەن سۆزدىن قايسى ۋاقىت مەقسەت قىلىندۇ؟، ئاتىسىنىڭ بالىسىغا قىلغان ياخشىلىق دۇئاسى تىز ئىجابەت بولامدۇ ياكى بالىسىغا قىلغان بەد دۇئاسى تىز ئىجابەت بولامدۇ؟، بۇنى تەپسىلىي بايان قىلىپ بېرىشىڭلارنى سورايمەن؟.

تەپسىلىي جاۋاب

بارلىق گۈزەل مەدھىيەلەر ئالەملەرنىڭ رەببى بولغان ئاللاھقا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا، ساھابىلىرىغا ۋە قىيامەتكىچە ئۇلارغا ئەگەشكەن كىشىلەرگە ئاللاھنىڭ رەھمەت سالاملىرى بولسۇن.

دۇئا ئىجابەت بولىدىغان ۋاقىت ۋە ئورۇنلار بەك كۆپ بولۇپ، ئۇلار تۆۋەندىكىلەردىن ئىبارەت:

1-قەدىر كېچىسى: بۇ توغرىدا ئائىشە رەزىيەللاھۇ ئەنھا پەيغەمبەر ئەلەيھىسسالامغا: قايسى كېچىنىڭ قەدىر كېچىسى ئىكەنلىكىنى بىلسەم ئۇ كېچىدە قايسى دۇئانى ئوقۇيمەن دېگەندە، پەيغەمبەر ئەلەيھىسسالام: «ئى ئاللاھ! سەن بەك ئەپۇ قىلغۇچى، ئەپۇ قىلىشنى بەك ياخشى كۆرسەن، مېنى ئەپۇ قىلغىن» دېگەن دۇئانى ئوقۇڭ دېگەن.

2-يېرىم كېچىدە قىلغان دۇئا: بۇ سوھۇرلۇق ۋاقتى بولۇپ، ئىلاھى رەھمەت چۈشىدىغان ۋە ئاللاھ تائالا دۇنيانىڭ ئاسمىنىغا چۈشۈپ بەندىلىرىگە پەزىلى-رەھمەت قىلىدىغان، ھاجەتلىرىنى ئادا قىلىدىغان ۋە قىيىنچىلىقنى ئاسان قىلىدىغان مۇبارەك ۋاقىتتۇر. ھەدىس قۇدىسىدا ئاللاھ تائالا مۇنداق دەيدۇ: «كىم دۇئا قىلسا، دۇئاسىنى ئىجابەت قىلىمەن، كىم بىر نەرسە سورىسا سورىغىنىنى بېرىمەن ۋە كىم ئىستىغفار ئېيتىپ مەغپىرەت تەلەپ قىلسا، ئۇنى مەغپىرەت قىلىمەن». [بۇخارى رىۋايىتى 1145-ھەدىس].

3-پەرز نامازلاردىن كېيىن: بۇ توغرىدا ئۇسامە رەزىيەللاھۇ ئەنھۇدىن بايان قىلىنغان ھەدىستە: پەيغەمبەر ئەلەيھىسسالامغا: ئى ئاللاھنىڭ رەسۇلى! قايسى دۇئا ئاللاھ تائالاغا بەك ئاڭلانغۇچى يەنى تىز ئىجابەت بولىدۇ؟ دېيىلگەندە، پەيغەمبەر ئەلەيھىسسالام: «يېرىم كېچىدە قىلىنغان ۋە پەرز نامازلاردىن كېيىن قىلىنغان دۇئا دېگەن». [تىرمىزى رىۋايىتى 3499-ھەدىس]. شەيخ ئەلبانى ھەسەن دەپ، تىرمىزىنىڭ سەھىھ ھەدىسلەر توپلىمىدا كەلتۈرگەن].

ئالىملار پەرز نامازدىن كېيىن دېگەن سۆزنى نامازدىن سالام بېرىپ بولغاندىن كېيىنمۇ ياكى بۇرۇنمۇ؟ دەپ ئىختىلاپلىشىپ قالدى.

شەيخۇل ئىسلام ئىبنى تەيمىيە ۋە شاگىرتى ئىبنى قەييىم قاتارلىقلار بۇ نامازدا سالام بېرىشتىن ئىلگىرى بولىدۇ دېگەن قاراشنى تاللىدى. ئىبنى تەيمىيە رەھىمەھۇللاھ مۇنداق دەيدۇ: "ھەر نەرسىنىڭ ئارقىسى دېگەن، جانلىقلارنىڭ ئارقىسىغا ئوخشاشتۇر، [زادىل مىئاد "1-توم 305-بەت].

ئىبنى ئۇسەيمىن رەھىمەھۇللاھ مۇنداق دەيدۇ: "پەرز نامازدىن كېيىن دۇئا قىلىش توغرىسىدا كەلگەن ئەسەرلەردىن نامازدىن كېيىن دېگەنلىكتىن سالام بۇرۇنقى ۋاقىت كۆزدە تۇتىلىدۇ. نامازدىن كېيىن زىكر قىلىش توغرىسىدا كەلگەن ئەسەرلەردىن سالامدىن كېيىنكى ۋاقىت كۆزدە تۇتىلىدۇ. بۇنىڭ دەلىلى: ئاللاھ تائالا مۇنداق دەيدۇ: **﴿فَإِذَا قَضَيْتُمُ الصَّلَاةَ فَادْكُرُوا اللَّهَ قِيَامًا وَقُعُودًا وَعَلَىٰ جُنُوبِكُمْ﴾**. تەرجىمىسى: «نامازنى تۈگەتكىنىڭلاردا ئۆرە تۇرغان، ئولتۇرغان ۋە ياتقان ھالەتتە ئاللاھنى ياد ئېتىڭلار (ئاللاھ سىلەرگە دۈشمىنىڭلارغا قارشى ياردەم بېرىشى مۇمكىن)» [سۈرە نسا 1-3-ئايەتلەر].

شەيخ مۇھەممەد ھەممەدنىڭ "دۇئا" ناملىق ئەسىرى 54-بەت.

4-ئەزان بىلەن تەكبىر ئارىسىدا دۇئا ئىجابەت بولىدۇ. بۇ توغرىدا بايان قىلىنغان ھەدىستە پەيغەمبەرئەلەيھىسسالام مۇنداق دېگەن: «ئەزان بىلەن تەكبىر ئارىسىدا قىلىنغان دۇئا رەت قىلىنمايدۇ». [ئەبۇ داۋۇد رىۋايىتى 521-ھەدىس. تىرمىزى رىۋايىتى 212-ھەدىس. "سەھىھ ھەدىسلەر توپلىمى" 2408-قارالسۇن].

5-پەرز نامازلارغا ئەزان ئوقۇلغاندا ۋە ئىككى سەپ تۈزۈپ ئۇرۇشقا تەييار بولغاندا: بۇ توغرىدا سەھل ئىبنى سەئەد رەزىيەللاھۇ ئەنھۇدىن بايان قىلىنغان ھەدىستە: پەيغەمبەرئەلەيھىسسالام مۇنداق دېگەن: «ئىككى تۈرلۈك ۋاقىتتا قىلىنغان دۇئا قايتۇرۇلمايدۇ ياكى پەرز نامازلارغا ئەزان ئوقۇلغاندا ۋە ئىككى قوشۇن سەپ تۈزۈپ جەڭگە ھازىر بولغاندا قىلىنغان دۇئا ئاساسەن ئىجابەت بولىدۇ». [ئەبۇ داۋۇد رىۋايىتى. بۇ سەھىھ ھەدىس بولۇپ: "سەھىھ ھەدىسلەر توپلىمى" 3079-قارالسۇن].

6-يامغۇر چۈشكەندە: بۇ توغرىدا سەھل ئىبنى سەئەد رەزىيەللاھۇ ئەنھۇدىن بايان قىلىنغان ھەدىستە: پەيغەمبەرئەلەيھىسسالام مۇنداق دېگەن: «ئىككى تۈرلۈك ۋاقىتتا قىلىنغان دۇئا رەت قىلىنمايدۇ، نامازغا ئەزان ئوقۇلغاندا ۋە يامغۇر ياغقاندا». [ئەبۇ داۋۇد رىۋايىتى. بۇ ھەدىسنى ئەلبانى سەھىھ دەپ "سەھىھ ھەدىسلەر توپلىمىدا" 3078-نومۇرلۇق ھەدىستە كەلتۈرگەن].

7-كېچىدىن بولغان ۋاقىتتا: بۇ توغرىدا پەيغەمبەرئەلەيھىسسالام مۇنداق دېگەن: «كېچىدە بىر ۋاقىت بۇ ۋاقىتتا مۇسۇلمان كىشى ئاللاھ تائالادىن دۇنيا-ئاخىرەتنىڭ ياخشىلىقىنى سوراپ دۇئا قىلسا، ئاللاھ تائالا ئۇ كىشىگە سورىغىنىنى بېرىدۇ، بۇ كېچىنىڭ ھەممىسىدە بولىدۇ». [مۇسلىم رىۋايىتى 757-ھەدىس].

8-جۈمە كۈنىدە: پەيغەمبەرئەلەيھىسسالام جۈمە كۈنى توغرىسىدا سۆزلەپ كېلىپ مۇنداق دېدى: «جۈمە كۈنىدە شۇنداق بىر ۋاقىت باركى، ھەر قانداق مۇسۇلمان بۇ ۋاقىتتا نامازغا تۇرۇپ ئاللاھ تائالادىن بىر نەرسە سورىسا، ئاللاھ تائالا ئۇ كىشىگە سورىغىنىنى بېرىدۇ دەپ، ئۇ ۋاقىتنىڭ بەك قىسقا ئىكەنلىكىگە ئىشارەت قىلدى». [بۇخارى رىۋايىتى 835-ھەدىس. مۇسلىم رىۋايىتى 852-ھەدىس].

9-زەمزمە ئىچىكەندە قىلىنغان دۇئا ئىجابەت بولىدۇ: بۇ توغرىدا جابىر رەزىيەللاھۇ ئەنھۇدىن بايان قىلىنغان ھەدىستە: پەيغەمبەرئەلەيھىسسالام مۇنداق دېگەن: «زەمزمەنى نېمىگە مەقسەت قىلىپ ئىچىلسە شۇنىڭ ئۈچۈن بولىدۇ». [ئىمام ئەھمەد رىۋايىتى، شەيخ ئەلبانى سەھىھ دەپ، "سەھىھ ھەدىسلەر توپلىمى" 5502-نومۇرلۇق ھەدىستە كەلتۈرگەن].

10-سەجدە قىلغان ھالەتتە قىلىنغان دۇئا: بۇ توغرىدا پەيغەمبەرئەلەيھىسسالام مۇنداق دېگەن: «بەندىنىڭ رەببىگە ئەڭ يېقىن بولىدىغان ۋاقتى ئۇ كىشىنىڭ سەجدە قىلغان ھالىتىدۇر، سەجدىدە دۇئانى كۆپ قىلىڭلار.» [مۇسلىم رىۋايىتى 482-ھەدىس].

11-خورازنىڭ چىلىغىنىنى ئاڭلىغاندا: بۇ توغرىدا پەيغەمبەرئەلەيھىسسالام مۇنداق دېگەن: «خورازنىڭ چىلىغىنىنى ئاڭلىغاندا، ئاللاھ تائالادىن ئۇنىڭ پەزىلى-رەھىمىتىنى سوراڭلار، چۈنكى خوراز پەرىشتىنى كۆرگەندە چىلايدۇ.» [بۇخارى رىۋايىتى 2304-ھەدىس. مۇسلىم رىۋايىتى 2728-ھەدىس].

12-"لائىلاھە ئىللا ئەنتە سۈبھانەكە ئىننى كۈنتۇ منەززالىمىن" دېگەن بۇ دۇئانى ئوقۇغاندا دۇئا ئىجابەت بولىدۇ. بۇ توغرىدا پەيغەمبەرئەلەيھىسسالام مۇنداق دېگەن: «يۇنۇس ئەلەيھىسسالامنىڭ بېلىقنىڭ قارىنىدا تۇرۇپ قىلغان دۇئاسى: "لائىلاھە ئىللا ئەنتە سۈبھانەكە ئىننى كۈنتۇ منەززالىمىن" ھەر قانداق بىر كىشى بىرەر ئىش ئۈچۈن بۇ دۇئا بىلەن دۇئا قىلىدىكەن، ئاللاھ تائالا ئۇ كىشىنىڭ دۇئاسىنى ئىجابەت قىلىدۇ.» [تىرمىزى رىۋايىتى. شەيخ ئەلبانى سەھىھ دەپ "سەھىھ ھەدىسلەر توپلىمى" ناملىق ئەسەر 3383-نومۇرلۇق ھەدىستە كەلتۈرگەن].

ئىمام قۇرتۇبىي رەھىمەھۇللاھ ئاللاھ تائالانىڭ: **﴿وَذَا النُّونِ إِذ ذَّهَبَ مُغَاضِبًا فَظَنَّ أَنْ لَنْ نَقْدِرَ عَلَيْهِ فَنَادَى فِي الظُّلُمَاتِ أَنْ لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾** تەرجىمىسى: «يۇنۇسنىڭ (قىسسەسىنى بايان قىلغىن). ئۆز ۋاقتىدا ئۇ (قەۋمنىڭ ئىمان ئېيتىمغانلىقىدىن) خاپا بولۇپ (شەھىرىدىن) چىقىپ كەتكەن ئىدى. ئۇ بىزنى (بېلىقنىڭ قارىنىدا) ئۆزىنى قىسمايدۇ دەپ ئويلىدى، ئۇ قاراڭغۇلۇقتا (يەنى بېلىقنىڭ قارىنىدا): «(پەرۋەردىگارم) سەندىن بۆلەك ھېچ مەيۇد (بەرھەق) يوقتۇر، سەن (جىمى كەمچىلكلەردىن) پاكئۇرسەن، مەن ھەقىقەتەن (ئۆز نەپسىمگە) زۇلۇم قىلغۇچىلاردىن بولدۇم» دەپ ندا قىلدى. [سۈرە ئەنئىيا 87-ئايەت].

بۇ ئايەتنىڭ تەپسىرى توغرىسىدا مۇنداق دەيدۇ: "بۇ ئايەت ئاللاھ تائالانىڭ ئۆزىگە دۇئا قىلغان كىشىنىڭ دۇئاسىنى ئىجابەت قىلىش ۋە نىجاتلىققا ئېرىشتۈرۈشنىڭ شەرتىدۇر. خۇددى يۇنۇس ئەلەيھىسسالامنىڭ دۇئاسىنى ئىجابەت قىلىپ، نىجاتلىققا ئېرىشتۈرۈلگەندەك، «شۇنىڭدەك مۇمىنلەرنى نىجاتلىققا ئېرىشتۈرىمىز.» [جامى لىئەھكامىل قۇرئان "11-توم 334-بەت].

13-مۇسبەت يەتكەندە: «بىز ئەلۋەتتە ئاللاھنىڭ ئىگىدارچىلىقىمىز (ئاللاھنىڭ بەندىلىرىمىز)، چوقۇم ئاللاھنىڭ دەرگاھىغا قايتىمىز»، ئى ئاللاھ! مېنىڭ بۇ مۇسەببەتتىمگە ئەجىر-ساۋاپ ئاتا قىلسىلا، ماڭا ئۇنىڭدىن ياخشىراق بىر نەرسىنى ئورۇن باسار قىلىپ بەرسىلە" دېيىشتىن ئىبارەت. بۇ توغرىدا ئۇمۇمىي سەلەمە رەزىيەللاھۇ ئەنھا ھەدىس بايان قىلىپ مۇنداق دەيدۇ: مەن پەيغەمبەر ئەلەيھىسسالامنىڭ مۇنداق دېگەنلىكىنى ئاڭلىدىم: «ھەر قانداق بىر مۇسۇلمانغا بىر مۇسەببەت يەتسە، ئۇ كىشى بۇ ۋاقىتتا ئاللاھ بۇيرىغان بۇ سۆزلەرنى دېسە: «بىز ئەلۋەتتە ئاللاھنىڭ ئىگىدارچىلىقىمىز (ئاللاھنىڭ بەندىلىرىمىز)، چوقۇم ئاللاھنىڭ دەرگاھىغا قايتىمىز» ئى ئاللاھ! مېنىڭ بۇ مۇسەببەتتىمگە ئەجىر-ساۋاپ ئاتا قىلسىلا، ماڭا ئۇنىڭدىن ياخشىراق بىر نەرسىنى ئورۇن باسار قىلىپ بەرسىلە" ئاللاھ تائالا ئۇ كىشىگە يەتكەن مۇسەببەتتىن ياخشىراق بىر نەرسىنى ئورۇن باسار قىلىپ بېرىدۇ.» [ئىمام مۇسلىم سەھىھ كىتابىدا 918-ھەدىستە بايان قىلغان].

14-مېيىتنىڭ روھى قەبىزى قېلىنغاندىن كېيىن ئەتراپتىكى كىشىلەرنىڭ قىلغان دۇئاسى ئىجابەت بولىدۇ. بۇ توغرىدا بايان قىلىنغان ھەدىستە: پەيغەمبەرئەلەيھىسسالام ئەبۇ سەلەمە رەزىيەللاھۇ ئەنھۇنى يوقلاپ كىرگەندە، ئۇ كىشىنىڭ كۆزلىرى ئوچۇق قالغان ئىكەن، كۆزىنى يۇمىدۇرۇپ: «روھ قەبىزى قىلىنغاندا كۆز ئۇنىڭغا ئەگىشىدۇ» دېگەندە، ئائىلىدىكىلەر بىئارام بولۇپ كەتتى، پەيغەمبەرئەلەيھىسسالام: «ئۆزۈڭلار ئۈچۈن پەقەت ياخشى دۇئا-تېلەكتە بولۇڭلار، ھەقىقەتەن پەرىشتىلەر سىلەرنىڭ قىلغان تېلەكلىرىڭلارغا ئامىن دەيدۇ» دېدى. [مۇسلىم رىۋايىتى 2732-ھەدىس].

15-كېسەل يوقلىغاندا، كېسەلنىڭ يېنىدا قىلىنغان دۇئا: ئۇمۇ سەلەمە رەزىيەللاھۇ ئەنھا مۇنداق دەيدۇ: پەيغەمبەرئەلەيھىسسالام مۇنداق دېگەن: «كېسەلنىڭ يېنىدا بولساڭلار ياخشى سۆزنى دەڭلار، ھەقىقەتەن پەرىشتىلەر سىلەرنىڭ قىلغان سۆزلىرىڭلارغا ئامىن دەيدۇ».

ئۇمۇ سەلەمە رەزىيەللاھۇ ئەنھا مۇنداق دەيدۇ: ئەبۇ سەلەمە رەزىيەللاھۇ ئەنھۇ ۋاپات بولغاندا، پەيغەمبەر ئەلەيھىسسالام كەلدى، مەن: ئەبۇ سەلەمە ۋاپات بولدى دېدىم، پەيغەمبەر ئەلەيھىسسالام ماڭا: «ئى ئاللاھ! مېنى ۋە ئەبۇ سەلەمنى مەغپىرەت قىلسىلا، ئۇنىڭدىن كېيىن ماڭا ياخشى ئىز باسارنى قىلىپ نەرسىلە دىگەن» دېدى، مەن ئۇ سۆزنى دېدىم، ئاللاھ تائالا ماڭا ئەبۇ سەلەمدىن ياخشى بولغان بىر كىشىنى ئىز باسار قىلىپ بەردى، ئۇ بولسىمۇ مۇھەممەد ئەلەيھىسسالامدۇر. [مۇسلىم رىۋايىتى 919-ھەدىس].

16-زۇلۇمغا ئۇچرىغان كىشىنىڭ دۇئاسى. بۇ توغرىدا پەيغەمبەرئەلەيھىسسالام مۇنداق دېگەن: «زۇلۇمغا ئۇچرىغان كىشىنىڭ بەد دۇئاسىدىن ھەزەر قىلغىن، ھەقىقەتەن ئۇنىڭ دۇئاسى بىلەن ئاللاھنىڭ ئارىسىدا پەردە-توساق بولمايدۇ». [بۇخارى رىۋايىتى 469-ھەدىس. مۇسلىم رىۋايىتى 19-ھەدىس].

پەيغەمبەرئەلەيھىسسالام مۇنداق دېگەن: «زۇلۇمغا ئۇچرىغان كىشىنىڭ دۇئاسى گەرچە ئۇ كىشى پاسىق-پاجىر بولسىمۇ ئىجابەت قىلىنغۇچىدۇر، ئۇنىڭ پاسىقلىقى ئۆزىگە بولىدۇ». [ئىمام ئەھمەد رىۋايىتى، "سەھىھ ھەدىسلەر توپلىمى" 3382-نومۇرلۇق ھەدىس].

17-ئاتنىڭ بالىسىنىڭ پايدىسى ئۈچۈن قىلغان دۇئاسى، روزىدارنىڭ روزا تۇتقان كۈنىدە قىلغان دۇئاسى، مۇساپىرنىڭ سەپەر جەريانىدا قىلغان دۇئاسى: بۇ توغرىدا بايان قىلىنغان سەھىھ ھەدىستە: پەيغەمبەرئەلەيھىسسالام مۇنداق دېگەن: «ئۈچ تۈرلۈك ھالەتتە قىلىنغان دۇئا رەت قىلىنمايدۇ: ئاتنىڭ بالىسىنىڭ پايدىسى ئۈچۈن قىلغان دۇئاسى، روزىدارنىڭ روزا تۇتقان كۈنىدە قىلغان دۇئاسى ۋە مۇساپىرنىڭ سەپەر جەريانىدا قىلغان دۇئاسى». [بەيھەقى رىۋايىتى 2032-ھەدىس. بۇ ھەدىس: "سەھىھ ھەدىسلەر توپلىمىدا" 1797-نومۇرلۇق ھەدىستە بايان قىلىنغان].

18-ئاتنىڭ بالىسىنىڭ زىيىنى ئۈچۈن قىلغان دۇئاسى: بۇ توغرىدا بايان قىلىنغان ھەدىستە: پەيغەمبەر ئەلەيھىسسالام مۇنداق دېگەن: «ئۈچ تۈرلۈك كىشىنىڭ دۇئاسى ئىجابەت قىلىنغۇچىدۇر: زۇلۇمغا ئۇچرىغان كىشىنىڭ دۇئاسى، مۇساپىرنىڭ سەپەر جەريانىدا قىلغان دۇئاسى ۋە ئاتنىڭ بالىسىغا قىلغان بەددۇئاسى». [ترمىزى رىۋايىتى 1905-ھەدىس. "سەھىھ ئەدەبۇل مۇپرەد" ناملىق ئەسەر 372-ھەدىسكە قارالسۇن].

19-سالھ پەرزەنتىنىڭ ئاتا-ئانىسى ھەققىدە قىلغان دۇئاسى. بۇ توغرىدا بايان قىلىنغان ھەدىستە: پەيغەمبەر ئەلەيھىسسالام مۇنداق دېگەن: «ئىنسان ۋاپات بولغاندىن كېيىن ئۇنىڭ ئۈچ تۈرلۈك ئەمىلىدىن باشقا بارلىق ئەمەللىرى ئۈزۈلىدۇ: مەنپەئەتى داۋاملىشىپ تۇرىدىغان سەدىقە، باشقىلارغا مەنپەئەتى يېتىپ تۇرىدىغان ئىلىم ۋە سالھ پەرزەنتىنىڭ قىلغان دۇئاسى». [مۇسلىم رىۋايىتى 1631-ھەدىس].

20-پېشىندىن ئىلگىرى كۈن ئېگىلگەندىن كېيىن قىلىنغان دۇئا: بۇ توغرىدا ئابدۇللاھ ئىبنى سائب رەزىيەللاھۇ ئەنھۇدىن بايان قىلىنغان ھەدىستە: پەيغەمبەر ئەلەيھىسسالام كۈن ئېگىلگەندىن كېيىن تۆت رەكەت ناماز ئوقۇپ بولۇپ مۇنداق دەيتتى: «بۇ ئاسماننىڭ ئېشىكلىرى ئېچىلىدىغان ۋاقىتتۇر، مەن ياخشى ئەمەللىرىمنىڭ بۇ ۋاقىتتا ئاسمانغا ئۆرلىشىنى ياخشى كۆرىمەن». [ترمىزى رىۋايىتى. بۇ ھەدىسنىڭ ئىسنادى سەھىھ، "تەخرىجىل مۇشكات" 1-توم 337-بەتكە قارالسۇن].

21-كېچىدە ئويغانغان ۋاقىتتا قىلىنغان دۇئا: بۇ توغرىدا بايان قىلىنغان ھەدىستە: پەيغەمبەر ئەلەيھىسسالام مۇنداق دېگەن: «كىمكى كېچىدە ئويغىنىپ: ئاللاھدىن باشقا ئىبادەتكە لايىق ھېچ ھەق مەبۇد يوق، ئاللاھ يالغۇز، ئۇنىڭ ھېچ شېرىكى يوق، پۈتۈن مۈلكىيەت-پادىشاھلىق ئۇنىڭغا خاستۇر، بارلىق گۈزەل مەدھىيلەر ئۇنىڭغا خاستۇر، ئۇ ھەممە نەرسىگە قادىردۇر، ئاللاھقا ھەمدىلەر بولسۇن، ئاللاھ ھەممىدىن پاكتۇر، ئاللاھدىن باشقا ئىبادەتكە لايىق ھېچ ھەق مەبۇد يوقتۇر، ئاللاھ ھەممىدىن كاتتىدۇر، بارلىق كۈچ-قۇۋۋەت ۋە يۆتكۈلۈش پەقەت ئاللاھ بىلەن بولىدۇ دەپ ئاندىن: ئى ئاللاھ! مېنى مەغپىرەت قىلسىلا دېسە ياكى دۇئا قىلسا ئىجابەت قىلىندۇ، ئەگەر تاھارەت ئېلىپ ناماز ئوقۇسا نامىزى قوبۇل قىلىندۇ». [بۇخارى رىۋايىتى 1154-ھەدىس].

ئاللاھ تائالا ھەممىدىن ياخشى بىلگۈچىدۇر.